

امت کے وفود آقا کے حضور میں

مولانا سید ابوالحسن علی ندوی

مؤمنین اور مصنفین کو خدا معاف کرے مقدس سے مقدس مقامات اور افضل سے افضل اوقات میں بھی یہ تاریخی ذوق اور طرز فکران کا ساتھ نہیں چھوڑتا اور وہ چند لمحات کے لیے بھی اس سے آزاد نہیں ہوتے ہیں۔ اپنے علم و مطالعہ کی فضائیں سانس لیتے ہیں اور حال کا رشتہ ہمیشہ ماضی سے جو زنا چاہتے ہیں، متناظر کو دیکھ کر ان کا ذہن بہت جلد اس تاریخی منظر کی تلاش میں نکل جاتا ہے جس کے نتیجہ میں ان متناظر کا وجود اور نشووند ہے۔

میں کل مسجد نبوی میں روپہ جنت میں بیٹھا ہوا تھا۔ میرے چاروں طرف نمازیوں اور عبادت گزاروں کا کشیر مجمع تھا، ان میں کچھ لوگ سجدے میں تھے اور کچھ رکوع میں۔

خلافت قرآن کی آواز فضا میں اس طرح گونج رہی تھی جس طرح شہد کی کھیاں اپنے چھٹے میں بھینصار ہی ہوں۔ اس وقت کاسماں کچھ ایسا تھا کہ مجھے تاریخ اور تاریخی شخصیات کو تھوڑی دری کے لیے فراموش کر دینا چاہیے تھا لیکن تاریخ کی قدیم یادیں بادلوں کی طرح میرے دل و دماغ پر چھا گئیں اور میرا ان پر کوئی زور نہ چل سکا۔

مجھے ایسا محسوس ہوا کہ اس کی بعض نامور شخصیتوں اور رہنماؤں کو ایک نئی زندگی عطا کی گئی ہے اور وہ وجود کی شکل میں یہکے بعد دیگرے بارگاہ نبوی میں حاضر ہو رہے ہیں اور اسی عظیم مسجد میں فریضہ نماز ادا کرنے کے بعد اسی عظیم نبی کو ہدیہ سلام اور خراج عقیدت و محبت پیش کر رہے ہیں اور اس کے احسان کا اعتراض کر رہے ہیں اور باوجود اس کے کوہ مختلف زمانوں، مقامات اور طبقوں سے تعلق رکھتے ہیں سب یک زبان ہو کر اس بات کی گواہی دے رہے ہیں کہ آپ ہی وہ نبی ہیں جنہوں نے اللہ کے حکم سے ان کو ظلمت سے روشنی کی طرف، تیرہ بختی سے خوش بختی کی طرف، مغلوق کی عبادت سے خداۓ واحد کی عبادت کی طرف اور نماہب کے ظلم و استبداد سے اسلام کے عدل و انصاف کی طرف

اور دنیا کی تنگی سے اس کی کشادگی کی طرف منتقل کیا۔ وہ اعتراف کر رہے ہیں کہ وہ اسلام ہی کی پیداوار ہیں اور ان کا سارا وجود اور زندگی نبوت کی مر ہوئی منت ہے، اگر خدا خواستہ ان سے وہ سب واپس لے لیا جائے جو اللہ تعالیٰ نے ان کو اس نبیؐ کے ذریعہ عطا کیا تھا اور نبوت کے وہ عطیے ان سے چھین لیے جائیں جنہوں نے دنیا میں ان کو عزت و سرفرازی بخشی تھی تو ان کی حیثیت ایک بے روح اور بے جان ڈھانچے اور چند بہم اور بے مقصد خطوط و اشکال سے زیادہ ندرہ جائے گی اور وہ تاریخ کے اس تاریک ترین عہد کی طرف واپس چلے جائیں گے جہاں جنگل کے قانون اور ظلم واستبداد کا دور دورہ تھا اور موجودہ تہذیب و تدن کا نام و نشان تک مت جائے گا۔

اچانک میری نگاہ ایک طرف اٹھ گئی۔ میں نے دیکھا کہ باب جبریلؐ سے (جو مجھ سے زیادہ قریب تھا) ایک جماعت داخل ہو رہی ہے، سکون و وقار میں ڈوبے ہوئے لوگ ان کی پیشانی سے علم کا نور اور ذہانت کا پورا صاف عیاں تھا، وہ بات الرحمۃ اور باب جبریل کے درمیانی حصہ میں پھیل گئے، وہ انتی بڑی تعداد میں تھے کہ ان کے شمار کا کوئی سوال نہیں تھا۔ میں نے دربان سے پوچھا کہ یہ لوگ کون ہیں؟ اس نے کہا کہ اس امت کے امام اور رہنماء انسانیت کے محسن اور نوع انسانی کے ممتاز اور قبل فخر نہیں ہیں۔ ان میں سے ہر ایک پوری قوم کا امام، پورے کتب خانے اور مکتب فلکر کا بانی اور موس پوری نسل کا مرتبی اور مستقل علوم و فنون کا موجود ہے۔ ان کے لازوال آثار اور لافانی شاہکار اور نہیونے آج بھی دیکھے جاسکتے ہیں۔ ان کے علم و اجتہاد اور تحقیق کی روشنی میں کئی نسلوں نے سفر زندگی طے کیا ہے۔ اس نے عجلت کے ساتھ ان چند ہستیوں کے نام بھی مجھے بتا دیئے، امام مالک، امام ابو حنیفہ، امام شافعی، امام احمد بن حنبل، لیث بن سعد مصری، امام اوزاعی، امام بخاری، امام مسلم، تقی الدین ابن تیمیہ، ابن قدامہ، ابو سحاق الشاطی، کمال ابن ہمام، شاہ ولی اللہ دہلوی، اگرچہ ان شخصیتوں میں اپنے زمانہ اور اپنے ملک وطن اور اپنی علمی و دینی حیثیتوں اور مراتب کا بڑا فرق تھا لیکن ان سب نے اس موقع پر بارگاہ نبوی میں خارج عقیدت پیش کیا اور ایک ندامت نذر کیے۔

میں نے دیکھا کہ سب سے پہلے انہوں نے تحیۃ المسجد کا دو گانہ بہت خشوع و خضوع اور

حضوری قلب کے ساتھ ادا کیا، پھر بہت ادب اور تواضع کے ساتھ مرقد مبارک کی طرف بڑھے اور بہت بچے تلے، مختصر، معافی سے لبریز، گہرے اور پرمغز کلمات کے ساتھ سلام پیش کیا، مجھے ایسا محسوس ہوتا ہے کہ ان کی آواز اس وقت بھی میرے کافوں میں گونخ رہی ہے، ان کی آنکھوں میں آنسو تھے اور آواز میں رقت، وہ کہہ رہے تھے:

”یا رسول اللہ! اگر آپ کی لازوال، وسیع اور جامع، عادلانہ اور کشاور شریعت نہ ہوتی اور ان کے دہ اصول نہ ہوتے جن سے انسانی ذہن اور انسانی صلاحیت، نے مئے نئے گل بوئے پیدا کیے اور دنیا کا دامن پیش کیے اور عطر پیز پھولوں سے بھر دیا اور اس کا وہ حکیمانہ اور مجرا نہ نظام نہ ہوتا جس نے انسانی فکر و تمدن اور اخذا اتنی طاقت کی صلاحیت کو پیدا کر دیا اور اگر وہ انسانیت کی ایک اہم ضرورت نہ ہوتی تو اس عظیم فنکتہ کا کوئی وجود ہوتا نہ یہ عظیم اسلامی قانون وجود میں آتا جس سے اس وقت تک ہر قوم کا دامن خالی ہے، نہ اتنا بڑا اسلامی کتب خانہ پیدا ہوا ہوتا جس کے سامنے دنیا کا سارا نہ ہی لٹریچر پیچ ہے۔ اگر علم کی اشاعت اور خدا کی نشانیوں اور اس کی قدرت کاملہ میں غور و فکر اور عقل سے کام لینے کی آپ نے انہی پر زور دعوت نہ دی ہوتی تو یہ شعب علم زیادہ دنوں تک برگ و بارنہ لاسکتا اور نہ اس کا سایہ تمام دنیا پر ایسا محيط ہوتا جیسا کہ آج نظر آ رہا ہے۔ عقل انسانی پہلے کی طرح پابrezخیز ہوتی اور دنیاروشی سے محروم،“
میں اس جماعت کو جی بھر کر دیکھ بھی نہ سکا تھا کہ میری نظر ایک دوسرے گروہ پر پڑی جو باب الرحمۃ سے ہو کر اندر کی طرف بڑھ رہا تھا، صلاح و تقویٰ اور زہد و عبادت کے آثار ان کے چہروں سے صاف ظاہر تھے۔ مجھے بتایا گیا کہ اس جماعت میں حسن بصری، عمر بن عبد العزیز، سفیان ثوری، فضیل بن عیاض، داؤد الطائی، ابن السماسک، شیخ عبد القادر جیلانی، نظام الدین اولیا اور عبد الوہاب لمشتی جیسے حضرات بھی رونق بخش ہیں جنہوں نے اپنے قابلِ رشک پیشوؤں کی یاد تازہ کر دی۔ نماز کے بعد یہ لوگ بھی قبر مبارک کے سامنے کھڑے ہوئے اور اپنے بُنیٰ و پیشواؤ اور سب سے بڑے معلم اور رہنماء کو درود وسلام کا تحفہ پیش کرنے لگے۔ وہ کہہ رہے تھے:

”پا رسول اللہ! اگر ہمارے سامنے وہ عملی مثال نہ ہوتی جو آپ نے پیش فرمائی تھی اور وہ بینارہ نور نہ ہوتا جس کو آپ نے بعد کے آنے والوں کے لیے قائم فرمایا تھا، اگر آپ کا یہ قول نہ ہوتا کہ ”اے اللہ ازندگی تو آخرت کی زندگی ہے“۔ اگر آپ کی یہ وصیت نہ ہوتی کہ دنیا میں اس طرح زندگی گزارو جس طرح کوئی مسافر یارا، ہی زندگی گزارتا ہے۔ اگر زندگی کا وہ طرز نہ ہوتا جس کا ذکر حضرت عائشہ نے اس طرح کیا ہے کہ ”ایک چاند کے بعد دوسرا چاند اور دوسرا چاند کے بعد تیسرا چاند کل آتا تھا اور آپ کے گھر میں آگ نہ جلتی تھی، نہ چولھے پر دیکھی چڑھانے کی نوبت آتی تھی“، تو ہم دنیا پر اس طرح آخرت کو ترجیح نہ دے سکتے اور نہ ہم محض گزارہ پر بر کر سکتے اور نہ قاععت کو اپنی زندگی کا شعار بناسکتے، نہ ہم نفس کی ترغیبات پر قابو پاسکتے اور نہ دنیا کے حسن و جمال اور اس کی رعنائی و زیبائی اور عہدہ و منصب کی طاقت اور کشش کا اس طرح مقابلہ کر سکتے“۔

ان کے حکیمانہ الفاظ ابھی پوری طرح میرے دل و دماغ میں پیوست بھی نہ ہوئے تھے کہ میری نظر ایک اور گروہ پر پڑی جو ”باب النساء“ سے بہت لحاظ اور ادب کے ساتھ گزر رہا تھا، ظاہری آرائش اور آزاد روی کے ان مناظر سے جو اسلامی اصول و آداب کے منافی ہیں، یہ گروہ بالکل محفوظ اور خالی تھا۔ یہ مختلف قوموں اور دوور دراز ملکوں کی صاحبِ عبادت گزار اور عفیف خواتین تھیں جو عرب و عجم اور مشرق و مغرب کے مختلف خطوں سے تعلق رکھتی تھیں، بہت دبی زبان میں اور پورا ادب و احترام طحیظ رکھتے ہوئے وہ اپنے جذباتِ تشكیر و عقیدت کا اظہار اس طرح کر رہی تھیں:

”هم آپ پر درود وسلام یجھتے ہیں یا رسول اللہ! ایسے طبقہ کا درود وسلام جس پر آپ کا بہت بڑا احسان ہے، آپ نے ہم کو خدا کی مد سے جامیلیت کی بیڑیوں اور بندشوں، جاہلی عادات و روایات سوسائٹی کے ظلم اور مردوں کی زور دتی اور زیادتی سے نجات بخشی، لاکیوں کو زندہ درگور کرنے کے رواج کو ختم کیا، ماں کی نافرمانی پر عیدِ ننائی، آپ نے فرمایا کہ جنت ماں کے قدموں کے نیچے ہے، آپ نے دراشت میں ہم کو شریک اور اس میں ماں، بہن، بھی اور بیوی کی حیثیت سے ہم کو حصہ دلایا۔

یوم عرفہ کے مشہور تاریخی خطبہ میں بھی آپ نے ہمیں فرماؤش نہیں کیا اور کہا کہ: عورتوں کے بارے میں خدا سے ڈرواس لیے کہ تم نے ان کو اللہ کے نام کے واسطے سے حاصل کیا ہے۔ اس کے علاوہ مختلف مواقع پر آپ نے مردوں اور عورتوں کے ساتھ حسنِ سلوک، ادائے حقوق اور بہتر معاشرت کی ترغیب دی، اللہ تعالیٰ آپ کو ہمارے طبقہ کی طرف سے وہ بہتر سے بہتر جزو اے جوانبیا عمر سلین اور اللہ کے نیک اور صالح بندوں کو دی جا سکتی ہے۔

یہ زم آوازیں میرے کانوں میں گونج رہی تھیں کہ ایک اور جماعت نظر آئی جو "باب السلام" کی طرف سے آ رہی تھی، میں ان کی طرف متوجہ ہوا تو دیکھا کہ وہ علوم و فنون کے موجود اور مرتب، اگر نحول و لغت و بلاغت کی جماعت تھی اس میں ابوالسود الدلکی، خلیل بن احمد، سیبویہ، کسانی، ابوعلی الفارسی، عبد القاهر الجرجانی، السکا کی، مجدد الدین فیروز آبادی اور سید مرتضی الزبیدی بھی تھے جو اپنے علوم کا سلام پیش کر رہے تھے اور اپنی شہرت اور مرتبہ علمی کا خراج ادا کرنے آئے تھے، میں نے دیکھا وہ بہت بلیغ اور ادبی الفاظ میں اس طرح گویا ہیں:

"یا رسول اللہ! اگر آپ نہ ہوتے اور یہ مقدس کتاب نہ ہوتی جو آپ پر نازل ہوئی، اگر آپ کی احادیث نہ ہوتیں اور یہ شریعت جس کے سامنے ساری دنیا نے سرتسلیم ختم کر دیا تھا اور وہ اس کی وجہ سے عربی زبان سیکھنے اور اس میں مہارت حاصل کرنے پر مجبور تھی تو پھر علوم بھی نہ ہوتے جن میں آج ہم کو امامت و قیادت کا شرف حاصل ہوتا ہے۔ نحو، بیان اور بلاغت ان میں سے کسی چیز کا وجود نہ ہوتا۔ نہ یہ بڑی بڑی معاجم اور لغات نظر آتیں، نہ عربی زبان کے مفردات میں یہ نکتہ آفرینیاں اور دقیقہ سختیاں ہوتیں، نہ ہم اس راستے میں اتنی زبردست اور طویل جدوجہد کے لیے تیار ہوتے (جس کے بیان زبانوں اور بولیوں کی کوئی کمی نہ تھی) عربی سیکھنے اور اس پر عبور حاصل کرنے کی کوئی خواہش نہ ہوتی اور نہ ان میں وہ مصنفوں اور اہل قلم پیدا ہوتے جن کی ادبیت و زبان دانی کا اہل زبان نے بھی لوہا مان لیا، یا رسول اللہ! آپ ہی ہمارے درمیان اور اسلام میں پیدا ہونے والے ان علم کے درمیان واسطہ اور رابطہ تھے جو آپ کی بعثت کے بعد وجود میں آئے، درحقیقت

صرف آپ ہی عرب و عجم میں رابطہ کا ذریعہ ہیں، آپ ہی کی ذات ہے جس نے اس درمیانی خلا کو پھر کیا اور عرب و عجم اور مشرق و مغرب کو گلے ملا دیا اور شیر و شکر بنادیا آپ کا کتنا احسان ہے، ہماری اس ذہانت، طبائی اور تحریکی پر اور آپ کا کتنا کرم ہے علم کی اس دولت پر، انسانی عقل کی زرخیزی پر، اور قلم کی گلگاری پر ایسا رسول اللہ! اگر آپ نہ ہوتے تو یہ عربی زبان بہت سی اور زبانوں کی طرح صفحہ ہستی سے ناپید ہو جاتی، اگر قرآن مجید کا غیر فانی صحیفہ اس کا پاسبان نہ ہوتا تو اس میں اتنا تغیر و تبدل ہو جاتا کہ اس کی صورت ہی مسخ ہو جاتی اور وہ ایک نئی زبان بن جاتی جیسا کہ بکثرت دوسرا زبانوں کے ساتھ ہوا ہے۔ عجمی الفاظ اور مقامی زبانیں اس کو جذب کر لیتیں یا مغل لیتیں اور اس کی صحت و اصلیت مکسر ختم ہو جاتی، یہ آپ کے وجود مبارک، شریعت اسلامی، اور اس کتاب مقدس کا فیض ہے جس نے اس زبان کو فنا کی دستبرد سے محفوظ رکھا ہے اور عالم اسلام کے لیے اس کی عزت و محبت واجب کر دی ہے اور ہر مسلمان کے دل کو اس کا اسی محبت بنادیا ہے۔ آپ ہی کی وجہ سے اللہ تعالیٰ نے اس زبان کو دوام بخشنا اور اس کی بقاء و ترقی کی ضمانت دی، اس لیے ہر اس شخص پر جو اس زبان میں بات کرتا ہے یا لکھتا ہے یا اس کی وجہ سے کوئی بلند مرتبہ حاصل کرتا ہے یا اس کی دعوت دیتا ہے آپ کا احسان ہے اور وہ اس احسان کا کبھی مکسر یا اس سے کبھی سبکدوش نہیں ہو سکتا۔

میں ان کے اس تشکر و اعتراض اور اظہار حقیقت کو غور سے سن رہا تھا کہ اچانک میری نگاہ ”باب عبد العزیز“ پر جا کر بٹھہ رگئی۔ اس دروازے سے ایک ایسا گروہ داخل ہو رہا تھا جس پر مختلف قوموں اور مختلف ملکوں کے رنگ نمایاں تھے، اس میں دنیا کے بڑے بڑے سلاطین اور تاریخ کے ممتاز ترین بادشاہ اور فرمانرواؤ شامل تھے، ہارون رشید، ولید بن عبد الملک، ملک شاہ بلجوقی، صلاح الدین ایوبی، محمود غزنوی، ظاہر بیرس، سلیمان عظیم، اور نگ زیب عالمگیر بھی اس گروہ میں شامل تھے۔ انہوں اور دیلوں اور چوبداروں کو دروازہ کے باہر ہی چھوڑ دیا تھا اور نظریں جھکائے ہوئے، تو اضع و انکسار کا جسم سے بنے ہوئے بہت آہستہ آہستہ گفتگو کرتے ہوئے چل رہے تھے۔ میری نظر کے سامنے ان سب کی

شخوصیتیں اور کارنا مے ابھرنے لگے، میری آنکھوں میں اس طویل و عریض دنیا کا نقش پھر گیا جس پر ان کا سکھ چلتا، ان کاڑ نکا بجا تھا، ان کی بادشاہی اور فرمانروائی کی تصویر یہاں یک میرے سامنے آگئی جوان کو دنیا کی بڑی بڑی قوموں، طاقتوں سلطنتوں اور جابر بادشاہوں پر حاصل تھی، ان میں وہ ہستی بھی تھی جس نے بادل کے ایک ملکہ کے کوڈ کیکے یہ تاریخی جملہ کہا تھا: ”تو جہاں چاہے جا کے برس، تیرا خراج آخر کار میرے ہی خزانے میں آیگا“۔ وہ شخص بھی تھا جس کی سلطنت کی وسعت کا عالم یہ تھا کہ اگر سب سے تیز رفتار سانٹنی سوار سلطنت کے ایک سرے سے وسرے تک جانا چاہتا تو یہ پندرہ ماہ سے کم میں ناممکن تھا، ان میں وہ فرمانروابھی تھے جو نصف کرہ ارضی پر حکومت کرتے تھے اور بڑے بڑے بادشاہ ان کو خراج پیش کرنے پر مجبور تھے۔ ایسے فرمانروابھی تھے جن کی ہبیت سے سارا یورپ لرزہ بر انداز تھا اور جن کے زمانہ میں مسلمانوں کو عزت کا یہ مقام حاصل تھا کہ جب وہ یورپ کے ملکوں میں جاتے تھے ان کے دین کے احترام اور ان کے غلبہ سطوت کے اثر سے گرجوں کے گھنٹے بجنا بند ہو جاتے تھے، غرض اسی طرح کے نہ جانے کتنے بادشاہ اور فرمانرو اس مجمع میں موجود تھے، وہ مسجد نبوی میں نماز ادا کرنے کے لیے آگے کی طرف بڑھ رہے تھے اور حضور کو درود وسلام کا ہدیہ پیش کرنا چاہتے تھے اور اس کو اپنے لیے سب سے بڑا شرف و اعزاز اور سب سے بڑی سعادت سمجھتے تھے اور تمنا کرتے تھے کہ کاش ان کی یہ نماز اور یہ درود وسلام قبول ہو۔ میں نے دیکھا کہ وہ لرزتے ہوئے قدموں کے ساتھ آہستہ آہستہ آگے کی طرف بڑھ رہے ہیں۔ ان کے دلوں پر ہبیت طاری تھی۔ یہاں تک کہ وہ ”صفہ“ کے نزدیک پہنچ گئے جو فقراء صحابہ کا مسکن اور جائے قیام تھا۔ وہ تھوڑی دیر کے لیے وہاں رک گئے اور عزت و احترام اور شرم و حیا کے ملے جذبات کے ساتھ اس جگہ کو دیکھنے لگے۔ جو کبھی ان فقراء و مساکین کا ٹھکانا تھا جن کے قدموں کی خاک کو یہ اپنی آنکھ کا سرمه بنانے کو تیار ہیں۔ اس کے قریب ہی انہوں نے تحریۃ المسجد کے طور پر دور کعین پڑھیں اور قبر مبارک کی طرف بڑھے اور پھر ان کی محبت و عقیدہ، جذبات و احساسات اور علم و ایمان نے جو کچھ کھلوا یا وہ انہوں نے اس بارگاہ نبوی میں عرض کیا۔ لیکن شریعت کے آداب کا خیال رکھتے ہوئے اور تو حید خالص کو پیش نظر رکھ کر۔

میں نے سنا وہ کہہ رہے تھے:

”اے خدا کے رسول! اگر آپ نہ ہوتے اور آپ کا یہ جہاد اور یہ دعوت نہ ہوتی جو دنیا کے گوشے گوشے میں پھیل گئی اور جس نے بڑے بڑے ملکوں کو فتح کر لیا اور اگر آپ کا یہ دین نہ ہوتا جس پر ایمان لانے کے بعد ہمارے آباؤ اجداد گوشہ عزلت اور قدر مذلت سے نکل کر عزت و سر بلندی، بلندِ عمتی و حوصلہ مندی کی وسیع زندگی میں داخل ہوئے، پھر اس کے نتیجے میں انہوں نے بڑی بڑی سلطنتیں قائم کیں اور دور دراز ملکوں کو فتح کیا اور ان قوموں سے خراج وصول کیا جو کسی زمانے میں ان کو اپنی لائھی سے ہاتھی تھیں اور بھیڑ بکری کے گلے کی طرح ان کی پاس بانی اور حفاظت کرتی تھیں، اگر جالمیت سے اسلام کی طرف اور گوشہ گنانی اور سُنگ و مخدود قبائلی زندگی سے تحریر عالم کی طرف یہ مبارک سفر نہ ہوتا جو آپ کی برکت سے انجام پذیر ہوا تو دنیا میں کسی جگہ بھی ہمارا جہنم اسر بلند نہ ہوتا اور نہ ہماری کہانی کسی جگہ سنائی جاتی، ہم اسی طرح بے آب و گیاہ، خشک و دیران صحراؤں اور حقیر و اذیوں میں دست و گریباں رہتے، جو طاقتور ہوا وہ کمزور پر ظلم کرتا، بڑا چھوٹا پر زیادتی کرتا، ہماری غذا بہت ہی حقیر اور معیارِ زندگی اتنا پست تھا کہ اس سے زیادہ پست کا تصور مشکل ہے، ہم اس گاؤں یا اپنے محدود قبیلے سے آگے بڑھ کر کچھ سوچنے کی صلاحیت ہی نہیں رکھتے تھے جس میں ہماری ساری زندگی اور ساری جدوجہدِ محصور تھی، ہماری مثال تالااب کی مجھیلوں اور کنویں کے مینڈ کوں کی سی تھی۔ ہم اپنے محدود تجربوں کے جاں میں گرفتار تھے اور اپنے جاہل اور بے عقل آباؤ اجداد کے گن گاتے تھے۔

یا رسول اللہ! آپ نے ہم کو اپنے دین کی ایسی روشنی عطا کی کہ ہماری آنکھیں کھل گئیں، خیال میں وسعت پیدا ہوئی، نظر کو جلا ہوئی، اس کے بعد ہم اس وسیع اور جامع دین اور اس روحانی رشتہ اور رابطہ کو لے کر خدا کی وسیع اور کشاور زمین میں پھیل گئے، ہماری مرد و خوابیدہ صلاحیتیں بیدار ہوئیں اور ہم نے ان صلاحیتوں سے کام لیتے ہوئے شرک و بت پرستی اور ظلم و جہالت کا پوری طاقت سے مقابلہ کیا اور ایسی عظیم الشان حکومتیں قائم کیں

جن کے سارے میں ہم اور ہماری اولاد اور ہمارے بھائی صد یوں تک آرام اور فائدہ اٹھاتے رہے، آج ہم آپ کی خدمت میں غلامانہ نذر عقیدت پیش کرنے آئے ہیں اور اپنے جذبہ محبت اور عزت و احترام کا خراج یا نیکس اپنی خوشی و مرضی سے ادا کر رہے ہیں اور اس کو اپنے لیے باعث فخر اور سیلے نجات سمجھتے ہیں۔ ہمیں پورا اعتراف ہے کہ اس دین کے احکام و قوانین کے نفاذ کے سلسلہ میں (جس سے اللہ تعالیٰ نے ہم کو سرفراز کیا تھا) ہم سے یقیناً بڑی کوتا ہی ہوئی، ہم اللہ سے استغفار کرتے ہیں، بے شک وہ بہت معاف کرنے والا اور جیم ہے۔

میں ان بادشاہوں کی طرف متوجہ تھا، میری نظریں ان کے خاموش اور با ادب چہروں پر مرکوز تھیں، میرے کان ان کے ان پر خلوص نیاز منداہ الفاظ پر لگے ہوئے تھے جو اس سے قبل میں نے ان سے کسی موقع پر نہیں سنے تھے کہ ایک اور جماعت داخل ہوئی اور ان بادشاہوں اور فرمزاوؤں کی پرواہ کیے بغیر ان کی صفوں سے ہوتی ہوئی سامنے آگئی، ایسا معلوم ہوتا تھا کہ ان بادشاہوں کے رعب و بدبه اور قوت و اقتدار کا ان پر کوئی اثر نہیں ہے۔ میں نے اپنے دل میں کہا کہ یا تو یہ شاعر ہیں یا انقلابی، یہ اندازہ غلط نہ تھا، اس لیے کہ یہ جماعت ان دونوں گروہوں پر مشتمل تھی، اس میں سید جمال الدین افغانی، امیر سعید حليم، مولا ناصر علی جوہر، شیخ حسن البنا کے پہلوہ پہلوتکی کے مشہور شاعر محمد عاکف اور ہندوستان کے ڈاکٹر محمد اقبال بھی موجود تھے۔ ترجمان کے لیے ان لوگوں نے آخر الذکر کا انتخاب کیا اور لاکن ترجمان نے ان الفاظ میں اپنے جذباتی عقیدت کا انلہار کیا:

”خواجہ کو نہیں، سالار بدر و حنین یا رسول اللہ! میں آپ سے اس قوم کی شکایت کرنے آیا ہوں جو آج بھی آپ کے خواں نعمت کی ریزہ چلیں ہے اور آپ کے سایہ رحمت کے سوا اس کو کہیں پناہ نہیں ملتی اور آپ ہی کے لگائے ہوئے باغ کے پھل کھا رہی ہیں۔ وہ ان ملکوں میں جن کو آپ نے قفسِ استبداد سے آزاد کرایا تھا اور سورج کی روشنی اور کھلی ہوا عطا کی تھی وہ آج ۲ زادی کے ساتھ اور اپنی مرضی کے مطابق حکومت کر رہی ہے۔ لیکن بھی قوم آج اسی بنیاد کو آکھاڑ رہی ہے جس پر اس عظیم امت کے وجود کا دار و مدار ہے۔ اس کے رہنماؤں لیڈر آج یہ

کوششیں کر رہے ہیں کہ اس امیتِ واحدہ کو کثیر التعداد و میتوں میں تقسیم کر دیں، وہ اسی چیز کو زندہ کرنا چاہتے ہیں جس کو آپ نے ختم کیا تھا، اسی چیز کو بگاڑ رہے ہیں جس کو آپ نے بنایا تھا، وہ اس امت کو محبد جاہلیت کی طرف دوبارہ اپس لے جانا چاہتے ہیں جس سے آپ نے ہمیشہ ہمیشہ کے لیے نکالا تھا اور اس معاملہ میں یورپ کی تقلید کر رہے ہیں جو خود زبردست و ذہنی افلاس اور انتشار و بے شیخی کا شکار ہے۔ وہ اللہ کی نعمت کو ناشکری سے تبدیل کر کے اپنی قوم کو تباہی کے گھر کی طرف لے جانا چاہتے ہیں ”چراغِ مصطفوی“ اور ”شرارِ بولہی“ کی معزک آرائی آج پھر قائم ہے، بد قسمی سے ابوابہ کے کمپ کی طرف وہ لوگ نظر آ رہے ہیں جو اسلام کی طرف اپنا انتساب کرتے ہیں اور عربی زبان بولتے ہیں۔ وہ آج اپنے جاہل کارنا موں اور احnam پر فخر کرنے لگے ہیں جن کو آپ نے پاش پاش کر دیا تھا، یہ لوگ ان تاجروں میں ہیں جو سودا خریدتے وقت زیادہ لینا چاہتے ہیں اور بیچتے وقت کم دیتے ہیں۔ آپ سے انہوں نے ہر چیز حاصل کی اور ہر طرح کی قوت و عزت سے ہر ہند ہوئے۔ اب وہ ان قوموں کے ساتھ ہم کے وہ حاکم اور نگران ہیں یہ سلوک کر رہے ہیں کہ ان کو بالآخر یورپ کے قدموں میں ڈال دینا چاہتے ہیں اور اس کو جاہلی فاسفوں، بنشلزم، ہوشلزم، کیونزم کے حوالے کر رہے ہیں۔


آپ نے جن بتوں سے کعبہ پاک کیا تھا وہ آج مسلمان قوموں کے سروں پر نئے نئے ناموں اور نئے نئے لباسوں میں پھر مسلط کیے جا رہے ہیں۔ مجھے عالم عربی کے بعض حصوں میں جن کو آپ کا مرکز اور قلعہ ہونا چاہیے تھا ایک عام بغاوت نظر آ رہی ہے لیکن کوئی فاروق (رضی اللہ عنہ) نہیں، فکری و ذہنی ارتداوی آگ تیزی سے پھیل رہی ہے اور کوئی ابو بکر (رضی اللہ عنہ) نہیں جو اس کے لیے مزدانتہ وار میدان میں آئے اور اس آگ کو بچائے۔

میری طرف سے اور میرے تمام ساتھیوں کی طرف سے جن کی نمائندگی اور ترجیحی کا فخر مجھے حاصل ہوا دل کی گہرائیوں سے نکلنے والے اور عقیدت و احترام کے جذبات میں ذوبہ ہوئے سلام کا تخفہ قبول ہو، میں آپ کو یقین دلاتا ہوں اور اللہ کو گواہ بنا کر کہتا ہوں

کہ ہم ان تمام لیڈ روں اور رہماوں سے بری اور بیزار ہیں جنہوں نے اپنارخ اسلام کے قبلہ کی طرف سے پھیر کر مغرب کی طرف کر لیا ہے، یہ وہ لوگ ہیں جنہیں آپ سے اور آپ کے دین سے کوئی تعلق باقی نہیں رہ گیا ہے ہم آپ کی وفاداری اور اطاعت شعاری کا پھر اعلان کرتے ہیں اور جب تک زندگی ہے اسلام کی رسی کو ان شاء اللہ مضبوطی سے پکڑے رہیں گے۔

یہ بلیغ اور یقین و ایمان سے لبریز الفاظ ختم بھی نہ ہوئے تھے کہ مسجد نبویؐ کے میناروں سے اذان کی دلنواز صداب لند ہوئی اللہ اکبر، اللہ اکبر، اللہ اکبر، میں یکبارگی ہوشیار ہو گیا اور تجیلات کا حسین سلسلہ جوتا رخ کے سہارے قائم ہو گیا تھا ثبوت گیا، میں اب پھر اس دنیا میں واپس آ گیا تھا جہاں سے چلا تھا، کچھ لوگ نماز میں مشغول تھے اور کچھ تلاوت کر رہے تھے۔ عالم اسلام کے مختلف دفود اور جماعتیں رسول اللہ ﷺ کی بارگاہ میں سلام پیش کر رہی تھیں زبانوں اور لہجوں کے اختلاف کے ساتھ جذبات و تاثرات کے اتحاد نے ایک عجیب سماں پیدا کر دیا تھا۔

(ماخذ از "کاروان مدنیہ")



موت العالم موت العالم

الا ضوء کا موجودہ شارہ زیر ترتیب تھا کہ عالمِ اسلام کا ایک اور نامور محقق اور
عاشق رسول ڈاکٹر حمید اللہ (پرس) بھی اپنے رب سے جا ملے۔ اللہ تعالیٰ ان کو درجاتِ عالیہ
پر سرفراز فرمائے۔

پروفیسر خورشید احمد نے بجا فرمایا کہ
”بر عظیم پاک و ہند کے علی اور دینی افقت کو درخشاں کرنے والے تمام ستارے
ایک ایک کر کے ڈوب گئے ہیں۔ علامہ اقبال“ گئے، مولانا اشرف علی تھانوی گئے،
گئے، مولانا ابوالکلام آزاد گئے مولانا شبیر احمد عثمنی گئے، سید سلمان ندوی گئے،
مفتي محمد شفیع گئے، مولانا سید ابوالاعلیٰ مودودی گئے، ڈاکٹر فضل الرحمن گئے،
مولانا امین احسن اصلاحی گئے، مولانا سید ابوالحسن ندوی گئے اور اب مشرق
سے ابھرنے والے اس سنبھلی سلسلے کا آخری تارہ ڈاکٹر حمید اللہ مغرب کی آنکھوں میں
ہمیشہ کی نیند سو گیا۔

رب کریم سے دعا ہے کہ وہ ہمیں بھی علم سے وہ بھی محبت اور لگن عطا فرمائے
جو مر جوم کو تھی۔

(پروفیسر ڈاکٹر جمیلہ شوکت)